

مەن بىلىدىغان لۇتپۇللا مۇتەللىپ

ئەھمەت ئىمىن ئەلنەزەر

تورغا يوللىغۇچى : ئورخۇن ئۇيغۇر تارىخى تور بېتىدىن 1kochtugh ئەپەندى

(شىنجاڭ پېداگوگىكا ئۇنىۋېرسىتېتىدىن)

2004-يىلى قۇربان ھېيتتا يازغۇچى مۇھەممەت شاھىنىياز ئەپەندى دادامنى يوقلاپ ئۆيىمىزگە كېلىپ دادام بىلەن پاراڭلاشتى ۋە لۇتپۇللا مۇتەللىپ توغرىسىدا كۆرگەن- ئاڭلىغانلىرىنى سۆزلەپ بېرىشنى سورىدى . دادام گەرچە 86 ياشقا كىرىپ قالغان بولسىمۇ ، خاتىرىسى ناھايىتى ياخشى ئىدى . دادام 60 يىل ئىلگىرى بولۇپ ئۆتكەن بۇ ئىشلارنى بىزگە تەپسىلىي سۆزلەپ بەردى :

1939-يىلى 8-ئاينىڭ ئاخىرلىرى پىچان ناھىيىسىدىن مەن، ئابلا پولات، ئىمىن قاسىم، مۇھەممەت قاسىم، ئەنەس سادىق ئالتەيەن ئىمتىھاندىن ئۆتۈپ ئۆلكىلىك دارىلمۇئەللىمىندە ئوقۇش ئۈچۈن ئۈرۈمچىگە چىقتۇق . شۇيىلى ئۆلكىلىك دارىلمۇئەللىمىنگە تۆت سىنىپ يېڭى ئوقۇغۇچى قوبۇل قىلىنغان بولۇپ، ئۇلار 21،-22،-23،-24- سىنىپلارغا تەقسىم قىلىنغانىدى . بىز پىچاندىن كەلگەنلەر لۇتپۇللا مۇتەللىپ ، ئەلقەم ئەختەم ، تۇرغۇن ئالماس ...قاتارلىقلار بىلەن 24- سىنىپتا ئوقۇدۇق .ئۇۋاقىتتا ئىبراھىم مۇتەئىي (پېداگوگىكا ئوقۇتقۇچىسى)، مەۋلانجان تۇردىيوف (دۇنيا تارىخى ئوقۇتقۇچىسى)، ئابدۇللا زۇنۇنوف (تىل ئوقۇتقۇچىسى)، ئاخۇنجانوف ۋە ئابلا داۋۇتوف قاتارلىق ئوقۇتقۇچىلار بار ئىدى . مەن لۇتپۇللا مۇتەللىپ بىلەن شۇ چاغدا تونۇشقان ، سىنىپتا ئۇنى « مۇتەللىپ » دەپ چاقىراتتۇق . ئۇنىڭ شېئىرلىرى سىنىپ تام گېزىتى ، « شىنجاڭ گېزىتى » قاتارلىقلاردا دائىم ئېلان قىلىنىپ تۇراتتى . تەنەپپۇستا مۇتەللىپ مۇنبەرگە چىقىپ شەپكىسىنى قولغا ئېلىپ لېنىننى دوراپ سۆزلەپ ھەممەيلەننى كۈلدۈرەتتى . ئۇ رۇسچىغا پىششىق بولۇپ ، رۇسچە ، تاتارچە ، قازاقچە ماتېرىياللاردىن تولۇق پايدىلىنالايتتى . كېيىن خەنزۇچىنىمۇ ئۆگەندى .

شۇ چاغدا ھەر پەسىلدە بىر قېتىم سىنىپ تام گېزىتى چىققاتتۇق . بىز ئىشلىگەن تام گېزىتى مەكتەپ بويىچە باھالاشتىن ئۆتەتتى . مېنىڭ خېتىم ھەممەيلەننىڭكىدىن چىرايلىق بولغاچقا ، تام گېزىتىنىڭ خېتىنى مەن يازاتتىم ، مۇتەللىپ بىلەن سەئىدىن تالىپ گۈزەل- سەنئەت لايىھىلىگۈچىسى ئىدى . مۇتەللىپ رەسىم سىزىشقا ئۇستا بولۇپ ، ماركىس ، ئېنگىلىس ، لېنىن ، ستالىنلارنىڭ رەسىمىنى شۇنداق ئوخشىتىپ سىزاتتى .

1939- يىلىنىڭ ئاخىرى بىز « نۇرلۇق يولغا قەدەم » دېگەن تېمىدا تام گېزىتى چىقىرىشقا تەييارلىق قىلدۇق . تەييارلىغان ماتېرىياللارنىڭ ھەممىنى دوسكىغا ئورۇنلاشتۇرۇپ بولغاندىن كېيىن دوسكا

ئېلېكترون قىلىپ تۈزگۈچى : ئۇيغۇر ئوغلى ----- ھەۋەسكار

QQ: 492255230

Email:uyxman@126.com

توشىمىدى ، مەكتەپتىن تەكشۈرىدىغان ۋاقىت ئاز قالغاچقا ، مۇتەللىپنى چاقىرىپ مۇشۇ يەرگە شېئىر يېزىپ بېرىشكە چاقىردىم . ئۇ قولغا قەلەم ئېلىپ مۇنۇ شېئىرنى يازدى :

ئۆلۈم يا كۆرۈم دەپ مېليونلىغان ئەل ،

كۈرەش مەيدانىغا چۈشتى باغلاپ مەھكەم بەل .

بۇ يولدا ئاقىدۇ قانلار بولۇپ سەل ،

ئەڭ ئاخىرقى مەقسىتىمىز چوقۇم بولىدۇ ھەل .

مەن بۇ شېئىرنى دەرھال قەغەزگە كۆچۈرۈپ چاپلىدىم . تام گېزىتىمىز مەكتەپ بويىچە 1- بولۇپ باھالاندى . مۇتەللىپ بۇ شېئىردا پۈتۈن مەملىكەت خەلقىنىڭ ياپون باسقۇنچىلىرىغا قارشى ئۇرۇشىنى مەدھىيىلىگەندى .

مەن 1940- يىل 8- ئايدا ئۆلكىلىك ساقچى ئەمەلدارلىرى مەكتىپىگە ئىمتىھان بەردىم . ئىمتىھاندا « ياپون باسقۇنچىلىرىغا قارشى ئۇرۇشقا قانداق قارايسىز؟ بۇ ئۇرۇشنىڭ ئاخىرقى نەتىجىسى سىزنىڭچە قانداق بولىدۇ؟ » دېگەن سوئال بار ئىدى . مەن مۇتەللىپنىڭ تام گېزىتىگە يېزىپ بەرگەن شېئىرنى ئېسىمگە ئالدىم ۋە شۇ نۇقتىنى مەركەز قىلىپ جاۋاب يازدىم . شۇنىڭ بىلەن 1348 ئادەم ئىچىدە 3- بولۇپ ئىمتىھاندىن ئۆتتۈم . شۇغا بۇ بىر كۈبىلىت شېئىر ھېلىمۇ ئېسىمدە ئېنىق تۇرۇپتۇ .

1941- يىل 5- ئايدا ئۆلكىلىك جامائەت خەۋپسىزلىكى باشقارمىسىنىڭ سىياسى بۆلۈمىدە پىراكتىكا قىلدىم . بۇ بۆلۈمدە پۈتۈن ئۆلكىدىكى ۋىلايەت ، ناھىيە ۋە ئۈرۈمچىدىكى مەكتەپلەرنىڭ ئارخىپلىرى بولۇپ ، ئۇلاردا شۇ ئۇرۇنلاردىكى سىياسى جەھەتتە گۇمانلىق كىشىلەرنىڭ ئەھۋالى ۋە ئىش - ھەرىكەتلىرى خاتىرىلەنگەندى . مەن ئۆلكىلىك دارىلمۇئەللىمىنىڭ ئارخىپىنى كۆرسەم ، ھەر بىر سىنىپنىڭمۇ ئايرىم ئارخىپى بار ئىكەن . مەن سىنىپىمىزدىكى (24- سىنىپ) « گۇمانلىق ئوقۇغۇچى » لارنىڭ ئارخىپىغا كۆز يۈگۈرتتۈم . مېنىڭمۇ بىر پارچە « جىنايەت ئارخىپىم » بار ئىكەن . ئۇنىڭدا « 24- سىنىپ ئوقۇغۇچىسى ئىمىن ئاقۇپ 1940- يىلى ئاپىرىل بايرىمىدا > ئاپىرىل بايرىمىنى ئەسكى خەي بىلەن قارشى ئالمىز > دېگەن » دەپ يېزىلىپتۇ . يەنە بىر پارچە قەغەزدە « ئىمىن ئاقۇپنىڭ ئاتا- ئانىسى دېھقان ، ھۆكۈمەت ئورۇنلىرىدا ئىشلەپ باقمىغان » دەپ يېزىلغان ۋە پىچان ناھىيىلىك ساقچى ئىدارىسى ۋە لەمچىن ساقچىخانىسىنىڭ تامغىلىرى بېسىلغانىدى .

مەن بۇلارنى كۆرۈپ ھەممىنى چۈشەندىم . ھەر يىلى 4- ئاينىڭ 12- كۈنى شېڭ شىسەينىڭ دۈبەن بولغان كۈنىنى خاتىرىلەپ پائالىيەت ئۇيۇشتۇرۇلاتتى ، يەنى بۇ كۈن شۇ چاغلاردا ئۆتكۈزۈلدىغان چوڭ بايرام كۈنى ئىدى . 1940- يىل 4- ئايدا ئۈرۈمچىدە يامغۇرغا قارىماي بايرامغا تەييارلىق قىلدۇق . مېنىڭ ئاياغلىرىم يىرتىلىپ كەتكەندى . شۇچاغدا مەن « ئاپىرىل بايرىمىنى ئەسكى خەي

بىلەن قارشى ئالمىز» دېگەندىم .

مۇتەللىپنىڭ « گۇمانلىق شەخس » نامىدىكى ئارخىپلىرى ھەممىدىن كۆپ ئىكەن . مەن بۇ ئارخىپلارنى كۆرۈپ ھۆكۈمەت ئىشپىيونلۇق تورىنىڭ ھەقىقەتەن كەڭ ئىكەنلىكىنى ھېس قىلدىم . خىزمەت تەقسىماتى بىلەن 1941- يىلى 6- ئايدا ئاقسۇغا باردىم . 1943- يىلى ئاقسۇ ۋىلايەتلىك ساقچى ئىدارىسىنىڭ سىياسىي بۆلۈمىدە ئىشلەۋاتقان كۈنلەرنىڭ بىرىدە ، ئىشخانىغا كىرسەم ئۈستەل ئۈستىدە « لۇتپۇللا مۇتەللىپنىڭ ئىز قوغلاپ تەكشۈرۈش ئايرىم دېلوسى » دېگەن خەنزۇچە خەت يېزىلىپ ، ئۈستىگە ئۆلكىلىك ساقچى باشقارمىسىنىڭ تامغىسى بېسىلغان ، ئاق خەسە بىلەن مەھكەم ئورنىلىپ ، يىپ بىلەن تىكىلگەن بىر ئارخىپ خالىتىسى تۇرۇپتۇ .

مۇتەللىپ ئاقسۇغا كېلىشتىن بۇرۇنلا ئۇنىڭ ئارخىپى كېلىپ بولغان بولۇپ ، ۋىلايەتلىك ساقچى ئىدارىسىنىڭ جاسۇسلۇق بۆلۈمىدىن مۇتەللىپنى كۈزىتىدىغان ئادەملەر ئاللىبۇرۇن تەشكىللەنگەن ئىكەن . شۇ چاغدا ئاقسۇ گېزىتخانىسىدا لۇتپۇللا مۇتەللىپنى تەكشۈرىدىغان « ئەپەندى » ، ئۇيغۇر ئۇيۇشمىسىدا « ياخشى » ، « كاڭجىيەن » ، جەمئىيەتتە « گاڭبى » دېگەندەك مەخسۇس ئادەملەر بار ئىدى . مۇتەللىپ قاتارلىقلارنى ئاشكارلاپ قويغان ھېكم نۇرنىڭ مەخپىي ئىسمى « گاڭبى » ، ياسىن ئېزىنىڭ مەخپىي ئىسمى « كاڭجىيەن » ئىدى .

ساقچى ئىدارىسى مېنىڭ مۇتەللىپ بىلەن ئۆلكىلىك دارىلمۇئەللىمىدە بىللە ئوقۇغانلىقىمنى بىلگەندىن كېيىن ، مۇتەللىپنىڭ « دېلوسى » غا مېنىڭ ئارىلاشما سىلىقىمنى ئۇقتۇردى . لېكىن مەن مۇتەللىپكە مۇناسىۋەتلىك ئىشلاردىن يەنىلا خەۋەردار بولۇپ تۇراتتىم .

مۇتەللىپنىڭ « گۇمانلىق » ئىش - ھەرىكەتلىرى ئىشپىيونلار تەرىپىدىن ئىگىلەنگەندىن كېيىن ، ۋىلايەتلىك ساقچى ئىدارىسى بۇ ئەھۋاللارنى تېلېگرامما ئارقىلىق ئۆلكىلىك ساقچى ئىدارىسىغا دوكلات قىلاتتى . كېيىن ئۆلكىدىن « سىلەر مۇتەللىپنىڭ كۈندۈزدىكى ئىش - ھەرىكەتلىرىنىلا ئىگىلەپسىلەر ، لېكىن كېچىدە ئۇنىڭ نىمە ئىش قىلىدىغانلىقىنى ھېچكىم بىلمەيدۇ . شۇڭا ئۇنىڭ كېچىدىكى ئىش - ھەرىكەتلىرىنىمۇ قاتتىق نازارەت قىلىپ مەلۇم قىلىڭلار » دەپ بۇيرۇق كەلدى .

شۇنىڭ بىلەن يۇقىرىدىكى بۇيرۇقنى ئىجرا قىلىش ئۈچۈن ۋىلايەتلىك ساقچى ئىدارىسى تەرىپىدىن ئاقسۇ قىزلار پېداگوگىكا مەكتىپىدە ئوقۇيدىغان سوفيە ئىسىملىك بىر قىز تاللانغانىدى . ئىشپىيون ھېكم نۇر مۇتەللىپ بىلەن يېقىن ئاغىنە بولۇۋالغاققا ، مۇتەللىپكە سوفيە بىلەن توي قىلىش توغرىسىدا قايتا - قايتا ئېيتقاندىن كېيىن ، مۇتەللىپ « توي قىلىشقا پۇلۇم يوق » دەپتۇ . ۋىلايەتلىك ساقچى ئىدارىسى بۇ خەۋەرنى بىلگەندىن كېيىن ھېكم نۇرغا پۇل بېرىپتۇ . ھېكم نۇر بۇ پۇلنى ئېلىپ « مۇتەللىپ ئاداش ، بۇ پۇل سېنىڭ توي ئىشىڭغا ياردىم بولسۇن » دەپ مۇتەللىپكە

بېرىتۇ . شۇنىڭ بىلەن مۇتەللىپ سوفيە بىلەن توي قىلدى . سوفيە مۇ مۇتەللىپنىڭ ئىش - ھەرىكەتلىرى توغرىسىدا ۋىلايەتلىك ساقچى ئىدارىسىنى ئۇچۇر بىلەن تەمىنلەپ تۇردى . مۇتەللىپكە « دىققەت قىلىش » توغرىسىدا گەپ قىلىپ قويۇشنى ئويلىغان بولساممۇ ، لېكىن ئۇنىڭ ئەتراپىدىكى ئىشپىيونلارنىڭ كۆپلۈكىدىن مۇمكىن بولمىدى . بىللە ئىشلەيدىغان خىزمەتداشلىرىمىز بىر كۈندىلا تۇيۇقسىز يوقاپ كەتسە ، ئۇلارنىڭ ئىز - دېرىكىنى سوراشقۇمۇ رۇخسەت قىلىنمايتتى . چۈنكى بىزنىڭ ئۈستىمىزدىمۇ پايلاقچىلار بار بولۇپ ، دەككە - دۈككە خىزمەت قىلاتتۇق .

1944 - يىلىنىڭ بىر كۈنى ۋىلايەتلىك ساقچى ئىدارىسىنىڭ باشلىقى مۇ دۇڭچۇ مېنى ئىشخانىسىغا چاقىرتتى . ۋىلايەتلىك ساقچى ئىدارىسىنىڭ تەرجىمانى زو مىڭ (زۇنۇن) ، ساقچىلاردىن مۇھەممەت ئەرشىدىن (تۇرپانلىق) ، قاسىم (قەشقەرلىك) قاتارلىقلارمۇ مۇتەللىپ بىلەن ئىشخانىغا كىرىپ كەلدى .

مۇ دۇڭچۇ مۇتەللىپكە :

- مەن ساڭا بىر ھېكايە ئېيتىپ بېرىمەن . سەن بۇ ھېكايىنى سەھنە ئەسىرىگە ئايلاندۇرۇپ كېلىسەن ، بولامدۇ ؟ - دېدى .

مۇتەللىپ ماقۇل بولغاندىن كېيىن مۇ دۇڭچۇ ھېكايىسىنى باشلىدى . زو مىڭ بىر تەرەپتىن تەرجىمە قىلدى . بۇ ھېكايىدە ئىچكىرى ئۆلكىدىكى بىر خەنزۇ دېھقاننىڭ پىلە بېقىپ ، دەستىگاھ قۇرۇپ ، كېيىن چوڭ بىر فابرىكا قۇرۇپ چىققانلىقى سۆزلەندى . ھېكايە ئۇزۇن بولۇپ يېرىم كېچىدە ئاخىرلاشتى . مۇ دۇڭچۇ مۇتەللىپكە « سەن بۇنى بىر ھەپتە ئىچىدە سەھنە ئەسىرىگە ئايلاندۇرۇپ ماڭا تاپشۇرىسەن » دېدى .

ئەتىسى مۇ دۇڭچۇ مېنى يەنە چاقىرتتى . ئەسلىدە مۇتەللىپ تۈنۈگۈنكى ھېكايىنى سەھنە ئەسىرىگە ئايلاندۇرۇپ ئەكەلگەنكەن . ئۇ بۇ سەھنە ئەسىرىگە « نۇرلۇق يولغا قەدەم » دەپ ماۋزۇ قويۇپتۇ . مۇتەللىپنىڭ يازغانلىرىنى زو مىڭ تەرجىمە قىلىپ بەردى . بۇنى ئاڭلىغان مۇ دۇڭچۇ چاۋاك چېلىپ كەتتى ۋە بىزگە قاراپ :

- سىلەر ئۇيغۇرلار ئىسلام دىنىغا ئېتىقاد قىلىسىلەر ، ئەرەبلەردىن چىققان مۇھەممەتنى پەيغەمبەر دەيسىلەر . لېكىن ئۆز ئىچىڭلاردىكى پەيغەمبەرنى بىلمەيسىلەر ، مېنىڭچە مانا بۇ مۇتەللىپنى پەيغەمبەر دېسە بولىدۇ - دېدى .

مۇ دۇڭچۇ مۇتەللىپكە « بۇنى كۆرۈپ باق » دەپ بىر پارچە خەتنى بەردى . بۇ يۇقۇرىدىن كەلگەن « مۇتەللىپ سەككىز يىللىق قاماققا ئېلىنسۇن » دىگەن بۇيرۇق ئىدى .

مۇتەللىپ بۇنى كۆرۈپ ھېچقانداق ئىپادە بىلدۈرمىدى .

مۇدوڭچو مۇتەللىپكە :

سەن ناھايىتى ئىقتىدارلىق ئىكەنسىن ، ھەممىمىز ساڭا قايىل . بۇنىڭدىن كېيىن ۋىلايەتلىك ساقچى ئىدارىسى تەشكىللىگەن سانائىي نەفسەدە تەشكىللەش ، باشقۇرۇش ئىشلىرىنى ئۆتەيسەن ، بۇنىڭغا قوشۇلساڭ بۇيرۇقنى باستۇرۇپ قويىمىز . قوشۇلمىساڭ بۇيرۇق بويىچە ئىش كۆرىمىز دىدى ، بۇنىڭغا قوشۇلدى . ئىشپىيونلار مۇتەللىپنىڭ يېقىن دوستى بولۇپلا قالماي ، ئۇنىڭ ھەر كۈنلۈك ئىش - ھەركەتلىرىنى توختىماي مەلۇم قىلىپ تۇراتتى . مۇتەللىپ سانائىي نەفسەدە « غېرىپ سەنەم » ، « تاھىر - زۆھرە » ، ئارشىن مال ئالان « قاتارلىق دراما - ئوپېرالارنى يازدى ۋە سەھنىلەشتۈردى . شۇ چاغدا ۋىلايەتلىك ساقچى ئىدارىسىنىڭ چوڭ زالىدا ئويۇن قويۇلاتتى ، مەن دائىم ئويۇن كۆرگىلى باراتتىم . شۇ چاغلاردا ماڭا « غېرىپ سەنەم » ، « تاھىر - زۆھرە » ئوپېرالارنىڭ ناخشىلىرى ياد بولۇپ كەتكەندى .

كۈنلەر ئۆتۈپ 1945 - يىلىنىڭ بىر كۈنىدە خوتەن ۋىلايەتلىك ساقچى ئىدارىسىنىڭ باشلىقى ۋۇشۇبىڭ ئۈرۈمچىگە بېرىش يولىدا ئاقسۇ ۋىلايەتلىك ساقچى ئىدارىسىنىڭ مېھمانخانىسىغا چۈشتى . مېھمانخانا مەسئۇلى مۇدوڭچوغا ۋۇشۇبىڭنىڭ كەلگەنلىكىنى ، ئۇنىڭ بىلەن كۆرۈشۈپ قويۇشنى ئېيتتى . مۇدوڭچو « ئەگەر ئۇنىڭ مەن بىلەن كۆرۈشكىسى بولسا ئالدىمغا كىرسۇن . مەن ئۇنىڭ ئالدىغا كۆرۈشكىلى بارمايمەن » دەپتۇ . مېھمانخانا مەسئۇلى مۇدوڭچونىڭ گېپىنى ۋۇشۇبىڭگە ئاشۇرۇپ يەتكۈزۈپتۇ . بۇ گەپنى ئاڭلىغان ۋۇشۇبىڭ « خەپ سېنى مۇدوڭچو » دەپ ، ئۈرۈمچىگە بېرىپ خوتەندىن ئېلىپ كەلگەن ئىسىل قاشتېشى ، ئالتۇن - كۈمۈشلەرنى ئۈرۈمچىدىكى ئەمەلدارلارغا سوۋغا قىلىپ ، ئۆلكىلىك ساقچى باشقارمىسىنىڭ باشلىقى لىيىڭچىنى قولغا كەلتۈرۈپ ئۇنىڭغا :

سىلگە ياردەمدە بولۇشقا تېخىمۇ قولايلىق بولۇشى ئۈچۈن ئاقسۇغا يۆتكىلىپ كەلگەن بولسام دىگەن تەلەپنى قويۇپتۇ .

لىيىڭچى : بولدى ، سىز ئاقسۇغا مېڭىڭ ، بىز ئاقسۇغا تېلېگرامما ئارقىلىق خەۋەر قىلىمىز . سىز بېرىپلا خىزمەتكە چۈشۈڭ دەپتۇ .

ۋۇشۇبىڭ : جاناپلىرىنى ئاۋارە قىلماي تېلېگراممىنى ئۆزۈملا ئېلىپ بارسام دەپتۇ .

لىيىڭچى ۋۇشۇبىڭگە ئۇنىڭ ئاقسۇ ۋىلايەتلىك ساقچى ئىدارىسىنىڭ باشلىقىغا تەيىنلەنگەنلىك توغرىسىدىكى تېلېگراممىنى بېرىپتۇ .

بىر كۈنى كەچتە ئاقسۇ ۋىلايەتلىك ساقچى ئىدارىسىنىڭ خىزمەتچىلىرى ۋە باشقا كىشىلەر زالىدا مۇتەللىپ قاتارلىقلارنىڭ ئويۇنىنى كۆرۈپ ئولتۇراتتۇ . تۇيۇقسىز تارقاق - تۇرۇق قىلغان ئاۋاز بىلەن تەڭ زال ئىچىگە قوراللىق ساقچىلار كىرىپ كەلدى ، ئارىدىن بىرى سەھنىگە چىقىپ :

بۇ قانداق يەر ؟ ۋىلايەتلىك ساقچى ئىدارىسىدا سانائىي نەفسە تەشكىللەش ، ئويۇن قويۇش مەدەنىيەت - مائارىپ ئۇيۇشمىسىنىڭ ئىشى ئەمەسمۇ ؟ ئويۇن تارقالسۇن ، سانائىي نەفسە تارقىتىۋېتىلسۇن . بۇ ئۆلكىلىك ساقچى باشقارمىسىنىڭ بۇيرۇقى دەپ ، ۋۇشۇبىڭنىڭ ئاقسۇ ۋىلايەتلىك ساقچى ئىدارىسىنىڭ باشلىقلىقىغا تەيىنلەنگەنلىك بۇيرۇقىنى ئۈنلۈك ئوقۇپ مۇدوڭچونىڭ قولىغا تۇتقۇزدى .

شۇنىڭ بىلەن سانائىي نەفسە تارقىلىپ كېتىپ مۇتەللىپ ئاقسۇ گېزىتخانىسىغا كەتتى . ۋۇشۇبىڭ ئۈرۈمچىدىكى چاغدىلا ۋىلايەتلىك ساقچى ئىدارىسىدا ئىشلەيدىغان بىر قىسىم ساقچى كادىرلارنى ئۆزى تەيىنلەپ كەلگەچكە ، مېنى ئاقچى ناھىيەسىگە كېيىن توقسۇ ناھىيەسىگە يۆتكىدى .

1945 - يىلى غۇلجا ئارمىيەسى ئاقسۇ شەھىرىنى ئىككىنچى قېتىم قورشىدى . مۇتەللىپ ، مۇنىرىدىن خوجا باشلىق كىشىلەر تەشكىلات قۇرۇپ غۇلجا ئارمىيەسىگە ئىچى - سىرتىدىن ماسلاشماقچى بولغاندا ، ئىنقىلاپچىلارنىڭ تىزىملىكىنى ھېكم نۇر ۋىلايەتلىك ساقچى ئىدارىسىگە يەتكۈزۈپ بېرىدۇ . 1945 - يىلى 18 - سىنتەبىر لۇتپۇللا مۇتەللىپ ، مۇنىرىدىن خوجا ، ئابلا روزى ، مەۋلانجان تۇردىيوف ، بىلال ئەزىزى قاتارلىقلارنىڭ ئۆلتۈرۈلگەنلىك خەۋىرىنى توقسۇ ناھىيەسىدە تۇرۇپ ئاڭلىدىم .

1946 - يىلى مەن ئاقسۇ ۋىلايەتلىك ساقچى ئىدارىسىگە قايتىپ كېلىپ ، مۇتەللىپكە مۇناسىۋەتلىك ئىشلارنى باشقىلاردىن سۈرۈشتۈرۈپ تېخىمۇ تەپسىلى ئۇقتۇم . ھېكم نۇر ، ياسىن ئېزىز قاتارلىق ئىشپىيونلار بۇ چاغدا ساقچى ئىدارىسىنىڭ رەسمى ساقچىسى بولۇپ كەتكەندى .

1946 - يىلى گومىنداڭنىڭ چوڭ ئىشپىيونلىرىدىن ئابلا داموللا بىلەن جۇتۇەنجاڭ دىگەنلەر ئاقسۇغا كەلدى . ئۇلار چوڭ يىغىن ئېچىپ :

بۇنىڭدىن كېيىن ۋەزىيەتنىڭ مۇقىم بولىدىغانلىقى ، قانۇن ۋە سىياسەتلەرنىڭ ياخشى ئىجرا قىلىنىپ خەلق خاتىرجەم تۇرمۇشقا ئېرىشتۈرىلىدىغانلىقى توغرىسىدا ۋەدە بېرىپ ، كېيىنكى خىزمەتلەرنىڭ ياخشى ئىشلىنىشى ئۈچۈن قانداق پىكىر بولسا ئوتتۇرىغا قويساڭلار بولىدۇ دىدى .

يىغىن ئاياقلاشقاندىن كېيىن ئاقسۇ ۋىلايەتنىڭ ھەرقايسى جايلىرىدىن كەلگەن ئوقۇتقۇچىلار ، جەمئىيەتنىڭ ھەرقايسى قاتلاملىرىدىكى كىشىلەر ۋىلايەتلىك ساقچى ئىدارىسى مېھمانخانىسى زالىغا يىغىلىپ ، پىكىر - تەكلىپلەرنى ئوتتۇرىغا قويۇپ مۇزاكىرە قىلىشتۇ . مەنمۇ كاتىپ بولۇپ يىغىندا ئوتتۇرىغا چۈشكەن پىكىرلەرنى خاتىرىلىدىم . ئەتسى ئابلا داموللا بىلەن جۇتۇەنجاڭ پىكىر تەكلىپ ئاڭلاش يىغىنى ئاچتى . مەن ئالدى بىلەن ئورنۇمدىن تۇرۇپ ئالدىنقى كۈنى ئوتتۇرىغا قويغان پىكىرلەرنى ئوقۇدۇم :

1. ۋىلايەتلىك ساقچى ئىدارىسىنىڭ باشلىقى ۋۇ شۇبىڭ لۇتپۇللا مۇتەللىپ قاتارلىق كىشىلەرگە ئۆلۈم

جازاسى بەردى . بۇ جىنايەتچى شۇنداقلا ئىشپىيون ھېكم نۇر ، ياسىن ئېزىلار خەلق ئالدىدا جىنايىتىنى ئىقرار قىلىپ قاتتىق جازالىنىشى كېرەك .

2. غۇلجا ئارمىيىسى ئاقسۇ شەھىرىگە ھۇجۇم قىلغاندا گومىنداڭ ئارمىيىسى شەھەر سىرتىدىكى نۇرغۇن دېھقانلارنىڭ ئۆيلىرىنى تۈزلۈۋەتتى ۋە نۇرغۇن بىگۇناھ كىشىلەرنىڭ ئۆلۈشىگە سەۋەبچى بولدى . ھۆكۈمەت بۇنىڭ ئۈچۈن جاۋابكار بولۇشى كېرەك .

3. غۇلجا ئارمىيىسى ئاقسۇ شەھىرىگە ھۇجۇم باشلىغاندا ئۇچتۇرپان ناھىيىلىك ساقچى ئىدارىسىنىڭ باشلىقى ۋۇ يۈشۈن نۇرغۇن ياشلارنى تۇتقۇن قىلىپ ئۆلتۈرۈۋەتتى . شۇڭا ۋۇ يۈشۈن بۇنىڭغا جاۋابكار بولۇشى كېرەك .

4. ... 5.

مېنىڭ كەينىمدىن ۋىلايەتلىك ساقچى ئىدارىسى ساقچىلىرىدىن ياسىن ئەخمەت قاتارلىق ساقچىلار ۋە باشقىلار بەس - بەستە پىكىر قىلدى . يىغىن ئاخىرلاشقاندىن كېيىن ئامما تەشكىللىنىپ ، ئاقسۇ شەھىرىدە ۋە ئونسۇدا ئۈچ كۈن نامايىش قىلدۇق .

ئۈچ كۈندىن كېيىن ئابلا داموللا ، جۇ تۇەنجاڭ جىمىتلا كېتىپ قالدى ، ۋەزىيەت بىردىنلا ئۆزگەردى . ۋىلايەتلىك ساقچى ئىدارىسى پىكىر تەكلىپ ئاڭلاش يىغىنىغا قاتناشقان ، پىكىر قىلغان ۋە گۇمانلىق دەپ قارالغان كىشىلەر تۈرلۈك باھانە سەۋەپلەر بىلەن قولغا ئېلىندى . شۇ قاتاردا مېنىڭمۇ ئۇنۋان ۋە خىزمەتلىرىم ئېلىپ تاشلىنىپ خىزمەتتىن بوشتىلدىم . مەن شۇنىڭدىن كېيىنلا ئابلا داموللا ، جۇ تۇەنجاڭ دىگەنلەرنىڭ بۇ قېتىمقى ئىشى بىر قېتىملىق ئالدامچىلىق ، قىلتاق ئىكەنلىكىنى بىلدىم .

مەن 1957 - يىلى ئاقسۇدىن يۇرتۇمغا قايتىپ كەلدىم . كېيىن ئابدۇللا تالىپنىڭ « قاينام ئۆركىشى » ناملىق رومانى ئېلان قىلىنغاندىن كېيىن بەزى كىشىلەر روماندىكى « يانتاقۇپ » دىگەن ئىشپىيون « ئىمىن ئاقۇپ » دىگەن كىشىمىش دىگەندەك گەپلەرنى قىلىشىپتۇ . « شىنجاڭ تەزكىرىچىلىكى » ژورنىلىنىڭ 2006 - يىللىق 1 - ساندىن ئېلىندى

تۈگىدى

بايانات : ئۇيغۇر ئوغلى --- ھەۋەسكار تۈزگەن ھەرقانداق ئېلىكتاپنىڭ ئەسلى ماتىرىيالنىڭ ئاپتۇرلۇق ھۇقۇقى توردىكى ئەسلى ئاپتۇرغا مەنسۇپ ! بۇ ئېلىكتاپلار پەقەت ئىشتىن سىرتقى قىزىققۇچىلارنىڭ ئوقۇپ پايدىلىنىشى ، ئۆز-ئارا پىكىر ئالماشتۇرۇش ئۈچۈنلا ئىشلىتىشكە بۇلدۇ ، ئۇنىڭدىن سىرت سودا ئىشلىرى ياكى باشقا ساھەدە ئىشلىتىشكە بولمايدۇ . ئەگەر باشقا ساھەلەردە قانۇنسىز ئىشلىتىپ بىرەر مەسئەلە كۆرۈلسە بارلىق ئاقىۋەتكە ئىشلەتكۈچى ئۆزى مەسئۇل !!!

ئۇيغۇر ئوغلى --- ھەۋەسكار بۇ جەھەتتە ھېچقانداق مەسئۇلىيەتنى ئۆز ئۈستىگە ئالمايدۇ !!!!

ئەگەر ئاپتۇرلۇق ھۇقۇقىغا دەخلى يەتتى دېگۈچىلەر بولسا بىۋاستە ئۇيغۇر ئوغلى --- ھەۋەسكار بىلەن ئالاقىلاشسا بۇلدۇ . ئېلىكتاپلار توردىكى تەمىنلەشتىن توختىلىدۇ !!!!! ئۇنىڭدىن باشقا ئەگەر ئۇيغۇر ئوغلى --- ھەۋەسكار تۈزگەن ئېلىكتاپلارغا نىسبەتەن ھەرقانداق پىكىر-تەكلىپلىرىڭىز بولسا ، ئۇيغۇر ئوغلى --- ھەۋەسكار بىلەن بىۋاستە ئالاقىلاشسىڭىز بۇلدۇ .

2008 - يىلى 01-ئاينىڭ 29-كۈنى

شەندۇڭ---جىنەن

